


Ir-Restawr tal-Oratorju

Kitba tal-Perit Ruben Abela

L-Oratorju tal-Fratellanza tas-Sagrament fiż-Żejtun inbena bejn l-1743 u l-1746 u huwa wiehed mill-ftit Oratorji f'Malta li jinstab f'binja għalih biswit il-Knisja Parrokkjali. Huwa fil-fatt inbena waqt li kien għadu għaddej ix-xogħol fuq il-bini tal-istess knisja. Meta n-navi tal-knisja kienu għadhom ma nbnewx il-kampnari kienu wiehed imiss mal-Oratorju u l-ieħor pariġġu iżda fin-naħa tal-artal tar-Rużarju.

Nistgħu ngħidu li l-Oratorju taż-Żejtun, bħal bosta mill-Oratorji l-oħra li hemm f'parroċċi differenti f'Malta, inbena fl-aqwa tal-era Barokka f'pajjiżna. B'hekk huwa ddekorat b'xogħol mill-isbaħ ta' dan il-perjodu, kemm minn ġewwa kif ukoll minn barra. Dan ix-xogħol jikkonsisti f'dak maħdum fl-injam, fil-pittura u fil-ġebli. Iżda bħalma jgħid il-Malti, iż-żmien kollox isajjar għaliex wara ftit aktar minn mitejn u hamsin sena minn meta tlesta, il-bini tal-Oratorju kellhom jiżżarmaw partijiet minnu minhabba li kienu ta' periklu għan-nies u bejn l-2004 u l-2007 kellu quddiemu armar biex jiproteġi lin-nies minn xi ġebel li seta' jaqa'. Kollox kien jindika li jekk ma kinetx ser tittieħed azzjoni mmedjata, dan il-monument kien ftit ftit qiegħed jitmermer u jintilef. Grazzi għall- ġenerozità kbira ta' benefattriċi, il-parroċċa setgħet timbarka fuq proġett ta' restawr fuq dan il-wirt li hallewlna missirijetna.



Il-bini ta' l-Oratorju kellhom jiżżarmaw partijiet minnu minhabba li kienu ta' periklu għan-nies

Matul l-aħħar nofs tal-2006 bdew jithejjew l-istudji neċessarji fuq il-bini sabiex wiehed jevalwa bir-reqqa l-ħsarat li kellu u jitfasslu proposti dwar x'tip ta' interventi kien hemm bżonn. Sa mill-bidu deher ċar li l-akbar ħsara kienet fil-kampnar. Il-frontuspizzju kien inhatt fl-2004 u l-ġebel li kien jiffurmaw thalla f'borg fuq il-kampnar. Is-sammrotti ta' fuq il-faċċata li kienu

xi darba jiffurmaw it-troll tal-kampnar tant kienu therrew li tista' tghid li dak li kien fadal minnhom kienu għadhom f'posthom b'miraklu. L-erba' gastri bil-fjammi li sa nofs is-snin disghin kienu għadhom iżejnu l-opramorta fuq kull naħa tal-kampnar kienu tnehhew għal kollox u kulma ġiet salvata minnhom kienet waħda mill-fjammi. Meta tlajt fuq il-bejt sibt aktar bċejjeċ ta' ġebel li kienu jiddekoraw dan il-bini, fosthom salib, u li minhabba l-istat hażin li kienu fiha waqgħu minn posthom. Iżda l-ħsara kienet mifruxa wkoll mal-kumpliment tal-faċċata u l-ġenb tal-bini.




Sa mill-bidu deher ċar li l-akbar ħsara kienet fil-kampnar

Konsentura kbira kienet tofrok il-faċċata min-nofs, minn fuq s'isfel, bl-aktar ħsara tispikka fl-emblema Ewkaristika miżmuma minn żewġ anġli li hemm fuq il-bieb tal-Oratorju. Din il-biċċa xogħol artistika kienet tant fi stat hażin li l-puttini kienu tilfu diversi partijiet minn ġisimhom. L-istess jista' jingħad għal emblema Ewkaristika oħra li kien hemm fuq il-bejt bejn l-Oratorju u s-Sala Parrokkjali. Anzi din kienet f'qagħda ferm aghar u għalhekk mal-ewwel ittieħdet id-deċiżjoni li din kellha titniżżel minn hemm biex tiġi kkonsolidata u kkonservata u tinzamm fil-mużew tal-parroċċa u minflokha ssir replika. Fil-fatt din kienet l-ewwel biċċa xogħol li saret mill-ħaddiema tat-Taqsima ta' Konservazzjoni fi ħdan Heritage Malta, l-aġenzija li f'Novembru tal-2006 ġiet afdata bix-xogħol kollu ta' konservazzjoni u restawr tal-Oratorju. L-emblema tniżżlet minn postha u ittieħdet fil-laboratorji ta' Heritage Malta f'Bigħi f'Lulju tal-2007 fejn hemmhekk ġiet ittrattata min-nies professjonali fil-qasam tal-

konservazzjoni u r-restawr. L-istess sar mill-bçeġjeċ tal-ġebel li kien hemm fuq il-bejt.




L-emblema tniżżlet minn postha u ttiēdet fil-laboratorji ta' Heritage Malta f'Bighi f'Lulju ta' l-2007 fejn hemmhekk ġiet ittrattata minn nies professjonali fil-qasam tal-konservazzjoni u r-restawr. L-istess sar mill-bçeġjeċ tal-ġebel li kien hemm fuq il-bejt.



Ix-xogħol fuq il-faċċata tal-Oratorju inbeda bl-armor tal-*iscaffolding* f'Ottubru tal-istess sena fejn dan ha madwar xahar biex intrama kollu. L-ewwel xogħol

li sar fuq il-faċċata kien it-tindif. Hawnhekk ridna noqogħdu attenti hafna sabiex tinzamm il-patina tal-ġebbla u ma jsirx tindif eċċessiv u l-faċċata tiġi bajda karti. Fil-fatt ittiehdet deċiżjoni li l-faċċata ma tinħasilx iżda titnaddaf biss bl-ixkupilji. Waqt li kien qed jitnaddaf il-gwarniċun ta' fuq tal-faċċata sibna l-marki tal-bennejja minquxa fuq kull ġebbla li kienet tifforma dan l-istess gwarniċun. Dawn kienu marki minquxa minn min ikun ha dem l-irkaptu sabiex wara jkun jista' jithallas skond kemm il-biċċa jkun ha dem. Partijiet mill-fili tal-faċċata kellhom jinfethu u jergħu jitkaħħlu bil-ġir u r-ramel.




L-ewwel xogħol li sar fuq il-faċċata kien it-tindif.


Fi Frar tal-2008 inbdiet l-akbar biċċa xogħol fuq il-faċċata billi thattet parti mill-kampnar li kienet strutturalment perikoluża sabiex terġa' tinħadem b'ġebel ġdid. Hawnhekk wiehed seta' japprezza aktar il-metodu ta' kostruzzjoni użat fil-bini ta' dan il-perjodu u aktar minn hekk wiehed jibqa' mistgħaġeb kif ġebel ta' dak id-daqs kien jittella' f'dak l-għoli mingħajr l-ingenji li għandna illum u fuq armor tal-injam.

Wara waqfa ta' sitt xhur minn fuq dan il-proġett, il-Mastri u l-apprendisti meddew għonqhom għal xogħol mill-aktar diffiċli iżda daqstant interessanti. Mill-važi kbar li nxtraw u nġiebu fuq iz-zuntier, beda jinħadem l-irkaptu, f'xogħol ta' lavur u gwarniċar. Gajj iehor beda x-xogħol minn važi akbar fuq il-gastri u l-fjammi din id-darba ġewwa Bighi. Kien ta' sodisfazzjon kbir għal dawn il-haddiema meta fix-xhur sħan tas-sajf u minn wara n-'net' skura li kienet tgħatti l-*iscaffolding* u fl-istess hin tipprovdilhom ftit dell, bdew jaraw xogħolhom jitqiegħed f'postu u l-kampnar jibda jieħu s-sura li xi darba kellu. Iżda l-quċċata ta' dan intlaħqet meta tpoġġew l-aħħar ġebliet kbar tal-frontuspizzju u tqiegħed lura s-salib. Xi ġimghat wara nġiebu l-gastri minn Bighi u tqiegħdu wkoll f'posthom. Issa l-għadma iebsa kienet għaddiet u ż-Żwieten bdew jaraw il-faċċata tal-Oratorju tinkixef livell wara l-iehor. Ġew irrestawrati partijiet mill-



gwarniċuni u fejn kien hemm imxellef jew nieqes reġa' nħadem. Sar id-deffun fuq l-istess gwarniċuni sabiex ma jzommx ilma tax-xita fuqhom u b'hekk jerga' jiġrilhom il-ħsara. Wara dan ix-xogħol id-differenza kienet ovvja, iżda jekk wiehed iqabbel ir-ritratti ta' kif kienet il-faċċata qabel ma' dawk li ttiehdu wara r-restawr jintebaħ bl-ammont ta' xogħol li sar. Ħarsu wahda lejn ir-ritratti tal-embedma Ewkaristika li hemm fuq il-bieb!



Il-quċċata ta' dan intlaħqet meta tpoġġew l-aħħar ġebliet kbar tal-frontuspizzju u tqiegħed lura is-salib. Xi ġimghat wara nġiebu il-gastri minn Bigħi u tqegħdu wkoll f'posthom.



Mill-važi kbar li nxtraw u nġiebu fuq iz-zuntier, beda jinħadem l-irkaptu, f'xogħol ta' lavur u gwarniċar. Gajj iehor beda x-xogħol minn važi akbar fuq il-gastri u l-fjammi din id-darba ġewwa Bigħi



Wara dan ix-xogħol id-differenza kienet ovvja, iżda jekk wiehed iqabbel ir-ritratti ta' kif kienet il-faċċata qabel ma' dawk li ttiehdu wara r-restawr jintebaħ bl-ammont ta' xogħol li sar. Ħarsu wahda lejn ir-ritratti tal-embedma Ewkaristika li hemm fuq il-bieb!



